

കരുവന്നൂർ ബാങ്കിന് പുനരുദ്ധാരണ പാക്കേജ്

252(5411) ശ്രീ. റോജി എം. ജോൺ:

ശ്രീ. സജീവ് ജോസഫ്:

ശ്രീമതി കെ. കെ. രമ: താഴെ കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) കരുവന്നൂർ സഹകരണ ബാങ്കിനായി പുനരുദ്ധാരണ പാക്കേജ് തയ്യാറാക്കിയിട്ടുണ്ടോ; വിശദാംശങ്ങൾ നൽകാമോ?

കരുവന്നൂർ സർവ്വീസ് സഹകരണ ബാങ്കിനായി നിലവിൽ പുനരുദ്ധാരണ പാക്കേജ് തയ്യാറാക്കിയിട്ടില്ല.

(ബി) കരുവന്നൂർ സഹകരണ ബാങ്കിന്റെ പേരിൽ ക്രമക്കേട് നടത്തിയ വ്യക്തികളുടെ സ്വത്തുക്കൾ കണ്ടുകെട്ടാൻ നടപടികൾ സ്വീകരിച്ചിട്ടുണ്ടോ; ഇല്ലെങ്കിൽ നടപടികൾ വൈകുന്നതിന്റെ കാരണം വിശദമാക്കാമോ?

കരുവന്നൂർ സർവ്വീസ് സഹകരണ ബാങ്കിന്റെ പേരിൽ ക്രമക്കേട് നടത്തിയ വ്യക്തികളെ സർച്ചാർജ്ജ് ചെയ്യുന്നതിന്റെ ഭാഗമായി സഹകരണ നിയമം വകുപ്പ് 68 പ്രകാരമുള്ള നടപടികൾ ആരംഭിച്ചിട്ടുള്ളതാണ്.

(സി) സഹകരണ ബാങ്ക് ഉദ്യോഗസ്ഥർ മനഃപൂർവ്വം വീഴ്ച വരുത്തിയാൽ കർശനനടപടി എടുക്കാൻ സഹകരണ നിയമത്തിൽ വ്യവസ്ഥകളുണ്ടോ; ഇല്ലെങ്കിൽ ഇതിനായി നിയമ ഭേദഗതി വരുത്താൻ തയ്യാറാകുമോ?

സഹകരണ നിയമത്തിൽ വ്യവസ്ഥയുണ്ട്.

പുത്തൂർ സർവ്വീസ് സഹകരണ ബാങ്കിലെ വായ്പ കടിശ്ശിക

253(5412) ശ്രീ. സെബാസ്റ്റ്യൻ കുളത്തുകൽ: താഴെ കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) അഡ്മിനിസ്ട്രേറ്റർ ഭരണത്തിലുള്ളതും നഷ്ടത്തിൽ പ്രവർത്തിക്കുന്നതുമായ പുത്തൂർ സർവ്വീസ് സഹകരണ ബാങ്കിലെ നിക്ഷേപകരുടെ പണം തിരിച്ചുനൽകാൻ എന്തെല്ലാം നടപടികൾ സ്വീകരിച്ചിട്ടുണ്ടെന്ന് വ്യക്തമാക്കാമോ?

വായ്പാ കടിശ്ശിക, GDSC കടിശ്ശിക എന്നീ ഇനങ്ങളിൽ സംഘത്തിലേയ്ക്ക് വരുന്ന പണം വിവാഹം, ചികിത്സ തുടങ്ങിയ അടിയന്തര ആവശ്യങ്ങൾക്ക് ബാങ്കിനെ സമീപിക്കുന്ന നിക്ഷേപകർക്ക് നൽകിവരുന്നു.

(ബി) ഭീമമായ വായ്പാ കടിശ്ശിക പിരിച്ചെടുക്കുന്നതിന് സ്വീകരിച്ചിരിക്കുന്ന നടപടികൾ എന്തെല്ലാമെന്ന് വ്യക്തമാക്കാമോ?

സംഘത്തിന്റെ 2019-20 വർഷം വരെയുള്ള ആഡിറ്റ് സർട്ടിഫിക്കറ്റ് പ്രകാരം 50.97 കോടി രൂപയുടെ നിക്ഷേപ ബാക്കിനിൽപ്പും 60.48 കോടി രൂപയുടെ വായ്പാ ബാക്കിനിൽപ്പും ഉണ്ട്. വായ്പാ ബാക്കി നിൽപ്പിൽ 49.85 കോടി രൂപ കുടിശ്ശികയാണ്. കുടിശ്ശിക വായ്പകളിന്മേൽ 44.5 കോടി രൂപയ്ക്ക് നിയമാനുസരണം രജിസ്റ്റേർഡ് നോട്ടീസ് നൽകിയിട്ടുള്ളതാണ്. 382 വായ്പാ ഫയലുകളിലായി 22.35 കോടി രൂപയുടെ ആർബിട്രേഷൻ കേസ് ഫയൽ ചെയ്തിരിക്കുന്നു. കൂടാതെ 6.98 കോടി രൂപയുടെ എക്സിക്യൂഷൻ പെറ്റീഷൻ നിലനിൽക്കുന്നു. 31-3-2020 വരെയുള്ള കുടിശ്ശിക വായ്പകളിന്മേൽ ആർബിട്രേഷൻ കേസ് ഫയൽ ചെയ്യുന്നതിന് തീരുമാനമെടുത്തിട്ടുണ്ട്. നിലവിലെ വർദ്ധിച്ചുവരുന്ന വായ്പാ കുടിശ്ശിക കുറയ്ക്കുന്നതിനായി കേരള സർക്കാരിന്റെ നവകേരളീയം കുടിശ്ശിക നിവാരണം പദ്ധതി പ്രകാരമുള്ള അദാലത്തുകൾ സംഘടിപ്പിച്ചുവരുന്നു. 1-1-2019 മുതൽ 31-3-2021 വരെയുള്ള കാലയളവിൽ 'നവകേരളീയം കുടിശ്ശിക നിവാരണം' പദ്ധതി പ്രകാരം 12 ദിവസങ്ങളിൽ അദാലത്ത് സംഘടിപ്പിക്കുകയും 261 വായ്പകളിന്മേൽ പലിശ, പിഴപ്പലിശ, മറ്റിനം ചെലവുകൾ എന്നിവയിലായി 73.69 ലക്ഷം രൂപയുടെ ആനുകൂല്യം കുടിശ്ശിക വായ്പക്കാർക്ക് ലഭ്യമാക്കുകയും ചെയ്തു. (ടി ബാങ്കിന് പ്രത്യേകമായി 3-12-2019 മുതൽ 31-12-2019 വരെ കാലയളവിൽ രൊക്കം പണമടച്ച് തീർപ്പാക്കുന്നവർക്ക് 'നവകേരളീയം കുടിശ്ശിക നിവാരണം-2019' പദ്ധതി പ്രകാരമുള്ള നിയമാനുസൃത ഇളവുകൾ നൽകുന്നതിന് ബാങ്കിന് അനുവാദം നൽകിയിരുന്നു.) 2019 ജൂലൈ മുതൽ വെള്ളപ്പൊക്ക കെടുതികൾ പരിഹരിക്കുന്നതിന്റെ ഭാഗമായി നിലവിൽവന്ന മൊറട്ടോറിയവും തുടർന്ന് കോവിഡ്-19 മഹാമാരിയുടെ ഭാഗമായി 31-3-2021 വരെ നിലനിന്ന മൊറട്ടോറിയവും നിമിത്തം കുടിശ്ശിക വായ്പകളിന്മേൽ നിയമാനുസരണ നടപടികൾ കൈക്കൊള്ളുന്നതിന് കഴിഞ്ഞിരുന്നില്ല.

(സി) വായ്പാ കുടിശ്ശിക പിരിച്ചെടുക്കുന്നതിനും നിയമനടപടികൾ സ്വീകരിക്കുന്നതിനുമുള്ള കോവിഡ് സാഹചര്യത്തിലെ നിയന്ത്രണങ്ങൾ നീക്കമോയെന്നും വായ്പയുടെ പലിശനിരക്കിൽ ഇളവ് നൽകുന്നതിന് പ്രത്യേക പാക്കേജ് അനുവദിക്കുമോയെന്നും വ്യക്തമാക്കാമോ?

ഇപ്പോൾ പരിഗണനയിലില്ല.